
Jaigishavyakritam Shiva Stotram

——
ಜೈಗೀಷವ್ಯಕೃತಂ ಶಿವಸ್ತೋತ್ರಂ

——
Document Information



Text title : Jaigishavyakritam Shiva Stotram

File name : jaigISHavyakRRitaMshivastotram.itx

Category : shiva, skandapurANA, stotra

Location : doc_shiva

Proofread by : PSA Easwaran

Description/comments : skandapurANA | kAshIkhaNDa | uttarakhaNDa | adhyAya 63/32-65||

Latest update : June 24, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 24, 2025

sanskritdocuments.org



ಜೈಗೀಷವ್ಯಕೃತಂ ಶಿವಸ್ತೋತ್ರಂ



ಜೈಗೀಷವ್ಯ ಉವಾಚ .
ನಮಃ ಶಿವಾಯ ಶಾಂತಾಯ ಸರ್ವಜ್ಞಾಯ ಶುಭಾತ್ಮನೇ .
ಜಗದಾನಂದಕಂದಾಯ ಪರಮಾನಂದಹೇತವೇ .. 32..
ಅರೂಪಾಯ ಸರೂಪಾಯ ನಾನಾರೂಪಧರಾಯ ಚ .
ವಿರೂಪಾಕ್ಷಾಯ ವಿಧಯೇ ವಿಧಿವಿಷ್ಟುಸ್ತುತಾಯ ಚ .. 33..
ಸ್ಥಾವರಾಯ ನಮಸ್ತುಭ್ಯಂ ಜಂಗಮಾಯ ನಮೋಽಸ್ತುತೇ .
ಸರ್ವಾತ್ಮನೇ ನಮಸ್ತುಭ್ಯಂ ನಮಸ್ತೇ ಪರಮಾತ್ಮನೇ .. 34..
ನಮಸ್ತ್ರೈಲೋಕ್ಯಕಾಮ್ಯಾಯ ಕಾಮಾಂಗದಹನಾಯ ಚ .
ನಮೋ ಶೇಷವಿಶೇಷಾಯ ನಮಃ ಶೇಷಾಂಗದಾಯ ತೇ .. 35..
ಶ್ರೀಕಂಠಾಯ ನಮಸ್ತುಭ್ಯಂ ವಿಷಕಂಠಾಯ ತೇ ನಮಃ .
ವೈಕುಂಠವಂದ್ಯಪಾದಾಯ ನಮೋಽಕುಂಠಿತಶಕ್ತಯೇ .. 36..
ನಮಃ ಶಕ್ತ್ಯರ್ಥದೇಹಾಯ ವಿದೇಹಾಯ ಸುದೇಹಿನೇ .
ಸಕೃತ್ಪ್ರಣಾಮಮಾತ್ರೇಣ ದೇಹಿದೇಹನಿವಾರಿಣೇ .. 37..
ಕಾಲಾಯ ಕಾಲಕಾಲಾಯ ಕಾಲಕೂಟವಿಷಾದಿನೇ .
ವ್ಯಾಲಯಜ್ಞೋಪವೀತಾಯ ವ್ಯಾಲಭೂಷಣಧಾರಿಣೇ .. 38..
ನಮಸ್ತೇ ಖಂಡಪರಶೋ ನಮಃ ಖಂಡೇಂದುಧಾರಿಣೇ .
ಖಂಡಿತಾಶೇಷ ದುಃಖಾಯ ಖಡ್ಗಖೇಟಕಧಾರಿಣೇ .. 39..
ಗೀರ್ವಾಣಗೀತನಾಥಾಯ ಗಂಗಾಕಲ್ಲೋಲಮಾಲಿನೇ .
ಗೌರೀಶಾಯ ಗಿರೀಶಾಯ ಗಿರಿಶಾಯ ಗುಹಾರಣೇ .. 2.63.40..
ಚಂದ್ರಾರ್ಧಶುದ್ಧಭೂಷಾಯ ಚಂದ್ರಸೂರ್ಯಗ್ನಿಚಕ್ಷುಷೇ .
ನಮಸ್ತೇ ಚರ್ಮವಸನ ನಮೋ ದಿಗ್ವಸನಾಯ ತೇ .. 41..
ಜಗದೀಶಾಯ ಜೀರ್ಣಾಯ ಜರಾಜನ್ಮಹರಾಯ ತೇ .
ಜೀವಾಯ ತೇ ನಮಸ್ತುಭ್ಯಂ ಜಂಜಪೂಕಾದಿಹಾರಿಣೇ .. 42..
ನಮೋ ಡಮರುಹಸ್ತಾಯ ಧನುರ್ಹಸ್ತಾಯ ತೇ ನಮಃ .
ತ್ರೀನೇತ್ರಾಯ ನಮಸ್ತುಭ್ಯಂ ಜಗನ್ನೇತ್ರಾಯ ತೇ ನಮಃ .. 43..
ತ್ರಿಸೂಲವ್ಯಗ್ರಹಸ್ತಾಯ ನಮಸ್ತ್ರೈಪಥಗಾಧರ .

ತ್ರಿವಿಷ್ಟಪಾಧಿನಾಥಾಯ ತ್ರಿವೇದೀಪರಿತಾಯ ಚ .. 44..
 ತ್ರಯೀಮಯಾಯ ತುಷ್ಟಾಯ ಭಕ್ತತುಷ್ಟಿಪ್ರದಾಯ ಚ .
 ದೀಕ್ಷಿತಾಯ ನಮಸ್ತುಭ್ಯಂ ದೇವದೇವಾಯ ತೇ ನಮಃ .. 45..
 ದಾರಿತಾಶೇಷಪಾಪಾಯ ನಮಸ್ತೇ ದೀರ್ಘದರ್ಶಿನೇ .
 ದೂರಾಯ ದುರವಾಪ್ಯಾಯ ದೋಷನಿರ್ದಲನಾಯ ಚ .. 46..
 ದೋಷಾಕರಕಲಾಧಾರ ತ್ಯಕ್ತದೋಷಾಗಮಾಯ ಚ .
 ನಮೋ ಧೂರ್ಜಟಯೇ ತುಭ್ಯಂ ಧತ್ತೂರಕುಸುಮಪ್ರಿಯ .. 47..
 ನಮೋ ಧೀರಾಯ ಧರ್ಮಾಯ ಧರ್ಮಪಾಲಾಯ ತೇ ನಮಃ .
 ನೀಲಗ್ರೀವ ನಮಸ್ತುಭ್ಯಂ ನಮಸ್ತೇ ನೀಲಲೋಹಿತ .. 48..
 ನಾಮಮಾತ್ರಸ್ಮ್ಯ ತಿಕ್ಕೃತಾಂ ತ್ರೈಲೋಕ್ಯೈಶ್ಚಯಪೂರಕ .
 ನಮಃ ಪ್ರಮಥನಾಥಾಯ ಪಿನಾಕೋದ್ಯತಪಾಣಯೇ .. 49..
 ಪಶುಪಾಶವಿಮೋಕ್ಷಾಯ ಪಶೂನಾಂ ಪತಯೇ ನಮಃ .
 ನಾಮೋಚ್ಚಾರಣಮಾತ್ರೇಣ ಮಹಾಪಾತಕಹಾರಿಣೇ .. 2.63.50..
 ಪರಾತ್ಪರಾಯ ಪಾರಾಯ ಪರಾಪರಪರಾಯ ಚ .
 ನಮೋಽಪಾರಚರಿತ್ರಾಯ ಸುಪವಿತ್ರಕಥಾಯ ಚ .. 51..
 ವಾಮದೇವಾಯ ವಾಮಾರ್ಥಧಾರಿಣೇ ವೃಷಗಾಮಿನೇ .
 ನಮೋ ಭರ್ಗಾಯ ಭೀಮಾಯ ನತಭೀತಿಹರಾಯ ಚ .. 52..
 ಭವಾಯ ಭವನಾಶಾಯ ಭೂತಾನಾಂ ಪತಯೇ ನಮಃ .
 ಮಹಾದೇವ ನಮಸ್ತುಭ್ಯಂ ಮಹೇಶ ಮಹಸಾಂ ಪತೇ .. 53..
 ನಮೋ ಮೃಡಾನೀಪತಯೇ ನಮೋ ಮೃತ್ಯುಂಜಯಾಯ ತೇ .
 ಯಜ್ಞಾರಯೇ ನಮಸ್ತುಭ್ಯಂ ಯಕ್ಷರಾಜಪ್ರಿಯಾಯ ಚ .. 54..
 ಯಾಯಜೂಕಾಯ ಯಜ್ಞಾಯ ಯಜ್ಞಾನಾಂ ಫಲದಾಯಿನೇ .
 ರುದ್ರಾಯ ರುದ್ರಪತಯೇ ಕದ್ರುದ್ರಾಯ ರಮಾಯ ಚ .. 55..
 ಶೂಲಿನೇ ಶಾಶ್ವತೇಶಾಯ ಶ್ಮಶಾನಾವನಿಚಾರಿಣೇ .
 ಶಿವಾಪ್ರಿಯಾಯ ಶರ್ವಾಯ ಸರ್ವಜ್ಞಾಯ ನಮೋಽಸ್ತು ತೇ .. 56..
 ಹರಾಯ ಕ್ಷಾಂತಿರೂಪಾಯ ಕ್ಷೇತ್ರಜ್ಞಾಯ ಕ್ಷಮಾಕರ .
 ಕ್ಷಮಾಯ ಕ್ಷಿತಿಹರ್ತ್ರೇ ಚ ಕ್ಷೀರಗೌರಾಯ ತೇ ನಮಃ .. 57..
 ಅಂಧಕಾರೇ ನಮಸ್ತುಭ್ಯಮಾದ್ಯಂತರಹಿತಾಯ ಚ .
 ಇಡಾಧಾರಾಯ ಈಶಾಯ ಉಪೇದ್ರೇಂದ್ರಸ್ತುತಾಯ ಚ .. 58..
 ಉಮಾಕಾಂತಾಯ ಉಗ್ರಾಯ ನಮಸ್ತೇ ಊರ್ಧ್ವರೇತನೇ .
 ಏಕರೂಪಾಯ ಚೈಕಾಯ ಮಹದೈಶ್ಚರ್ಯರೂಪಿಣೇ .. 59..
 ಅನಂತಕಾರಿಣೇ ತುಭ್ಯಮಂಬಿಕಾಪತಯೇ ನಮಃ .

ತ್ವಮೋಂಕಾರೋ ವಷಟ್ಕಾರೋ ಭೂರ್ಭುವಃಸ್ವಸ್ವ ಮೇವ ಹಿ .. 2.63.60..
ದೃಶ್ಯಾದೃಶ್ಯಂ ಯದತ್ರಾಸ್ತಿ ತತ್ಸರ್ವಂ ತ್ವಮು ಮಾಧವ .
ಸ್ತುತಿಂ ಕರ್ತುಂ ನ ಜಾನಾಮಿ ಸ್ತುತಿಕರ್ತಾ ತ್ವಮೇವ ಹಿ .. 61..
ವಾಚ್ಯಸ್ತ್ವಂ ವಾಚಕಸ್ತ್ವಂ ಹಿ ವಾಕ್ಯ ತ್ವಂ ಪ್ರಣತೋಽಸ್ಮಿ ತೇ .
ನಾನ್ಯಂ ವೇದ್ಮಿ ಮಹಾದೇವ ನಾನ್ಯಂ ಸ್ತಾಮಿ ಮಹೇಶ್ವರ .. 62..
ನಾನ್ಯಂ ನಮಾಮಿ ಗೌರೀಶ ನಾನ್ಯಾಖ್ಯಾಮಾದದೇ ಶಿವ .
ಮೂಕೋಽನ್ಯನಾಮಗ್ರಹಣೇ ಬಧಿರೋಽನ್ಯಕಥಾಶ್ರುತೌ .. 63..
ಪಂಗುರನ್ಯಾಭಿಗಮನೇಽನ್ಯಂಧೋಽನ್ಯಪರಿವೀಕ್ಷಣೇ .
ಏಕ ಏವ ಭವಾನೀಶ ಏಕಕರ್ತಾ ತ್ವಮೇವ ಹಿ .. 64..
ಪಾತಾ ಹರ್ತಾ ತ್ವಮೇವೈಕೋ ನಾನಾತ್ವಂ ಮೂಢಕಲ್ಪನಾ .
ಅತಸ್ತ್ವ ಮೇವ ಶರಣಂ ಭೂಯೋಭೂಯಃ ಪುನಃಪುನಃ .. 65..
ಸಂಸಾರಸಾಗರೇ ಮಗ್ನಂ ಮಾಮುದ್ಧರ ಮಹೇಶ್ವರ .
ಇತಿ ಸ್ತುತ್ವಾ ಮಹೇಶಾನಂ ಜೈಗೀಷವ್ಯೋ ಮಹಾಮುನಿಃ .. 66..
ವಾಚಂ ಯಮೋ ಭವತ್ಸಾಣೋಃ ಪುರತಃ ಸ್ಥಾನುಸನ್ನಿಭಃ ..
ಇತಿ ಶ್ರೀಸ್ಕಾದಪುರಾಣೇ ಕಾಶೀಖಂಡೇ ಪೂರ್ವಾರ್ಧೇ ತ್ರಿಷಷ್ಟಿತಮಾ-ಧ್ಯಾಯಾಂತರ್ಗತಂ
ಜೈಗೀಷವ್ಯಕೃತಂ ಶಿವಸ್ತೋತ್ರಂ ಸಮಾಪ್ತಂ .
ಸ್ಕಂದಪುರಾಣ . ಕಾಶೀಖಂಡ . ಉತ್ತರಖಂಡ . ಅಧ್ಯಾಯ 63/32-65..

skandapurANa . kAshIkhaNDa . uttarakhaNDa . adhyAya 63/32-65..

Proofread by PSA Easwaran

Jaigishavyakritam Shiva Stotram

pdf was typeset on June 24, 2025

Please send corrections to sanskrit@cheerful.com

